

நீதி நூல் வரிசை : 1

ஒளவையார் அருளிய

ஆத்திசூடி

உரையுடன்



ஆக்கம் :

வித்துவான் சி. குமாரசாமி

வெளிமீடு :

பூபாலசிங்கம் புத்தகசாலை

340, செட்டியார் தெரு

கொழும்பு - 11.

தொலைபேசி : 422321.

20

TC 206

நீதி நூல் வரிசை : 1

சுஜீ உன்

ஒளவையார் அருளிய

ஆத்திசூடி

உரையுடன்

ஆக்கம் :

வித்துவான் சி. குமாரசாமி

வெளியீடு :

பூபாலசிங்கம் புத்தகசாலை

340, செட்டியார் தெரு

கொழும்பு - 11.

தொலைபேசி : 422321.

## பதிப்புரை

தமிழ்த்தாய் என்று பாராட்டுப் பெற்ற பழம்பெரும் தமிழ்ப் புலராசிரி. ஒளவையார் இயற்றிய அறநூல்கள் பற்பல. அவற்றுள் பெரும்பாலானவை சிறுவர் நல்வழி நடக்கக் கூறும் அறிவுரைகள். இவை இனிமையும் எளிமையும் பொருள் ஆழமும் நிறைந்தவை. இக்கருத்துக்கள் சிறுவர் தம் உள்ளங்களில் ஒளிவிளக்காக ஒளிர்ந்து அவர்களது வாழ்க்கை முழுதும் வழிகாட்டியாக அமையும் என்பது திண்ணம்.

வருங்காலச் செல்வங்களாகிய இக்காலச் சிறுவர் உள்ளங்களில் அறவுணர்வு மேலோங்கி நற்பிரஜைகளாக வேண்டும் எனும் நோக்கில் ஒளவையார் அருளிச் செய்த இவ் ஆத்திசூடியினை நாம் வெளியிட முன் வந்தோம். சிறுவர்கள் நன்கு பயன்படுத்தும் வண்ணம் ஆத்திசூடியின் ஒவ்வோர் அறிவுரையும் தெளிவாக விளங்கும் வகையில் கருத்துகள் இங்கு கொடுக்கப்பட்டுள்ளன.

பெற்றோர்களும் ஆசிரியப் பெருமக்களும் இப்பணிக்கு துணைநின்று சிறுவர் அறவழியில் செல்ல உதவுவதோடு மேலும் இதுபோன்ற பணிக்கு எமக்கு ஆக்கமும் ஊக்கமும் தருவீர்களென்று நம்புகின்றோம். இதனை வெளியிடுவதற்கு தூண்டு கோலாகவிருந்து எளிய உரைநடையில் சிறுவர்களுக்கும் விளங்கும் வண்ணம் கருத்துக்களை எழுதி எம்மை ஊக்குவித்த வித்துவான் சி. குமாரசாமி அவர்களுக்கு முதற்கண் எனது நன்றியினைத் தெரிவிக்கிறேன்.

ஆர். பி. ஸ்ரீதரசிங்

## ஆத்திசூடி காப்பு

ஆத்தி சூடி அமர்ந்த தேவனை  
ஏத்தி ஏத்தித் தொழுவோம் யாமே.

ஆத்திசூடி - திருவாத்திப்பூ மாலையை அணிந்த சிவபெருமான்.  
அமர்ந்த தேவனை - விரும்பிய பிள்ளையாகிய விநாயகக்  
கடவுளை, ஏத்தி ஏத்தி - துதித்துத் துதித்து, யாம் தொழுவோம்  
- நாங்கள் வணங்குவோமாக.

1. அறன் செய விரும்பு.

அறம் - தருமத்தை, செய - செய்ய, விரும்பு - விரும்புவாயாக.

2. ஆறுவது சினம்.

ஆறுவது - ஆற்றிக் கொள்ள வேண்டியது,  
சினம் - கோபமேயாகும் (கோபத்தை அடக்கு).

3. இயல்வது கரவேல்.

இயல்வது - உன்னால் உதவக் கூடிய தொன்றை,  
கரவேல் - உதவாது ஒளிக்காதே.

4. ஈவது விலக்கேல்.

ஈவது - பிறர் கொடுப்பதை, விலக்கேல் - தடுக்க முயலாதே.

5. உடையது விளம்பேல்.

உடையது - மறைக்கவேண்டியுள்ள இரகசியத்தை,  
விளம்பேல் - பிறரிடம் சொல்லாதே.

5. ஊக்கமது கைவிடேல்.

ஊக்கமது - விடாமுயற்சியை  
கைவிடேல் - கைவிட்டு விடாதே.

7. எண் எழுத்து இகழேல்.

எண் எழுத்து - கணித, இலக்கண இலக்கிய நூல்களை  
இகழேல் - கற்பதற்குப் பின்நிற்காதே.

8. ஏற்பது இகழ்ச்சி.

ஏற்பது - பிச்சையெடுப்பது  
இகழ்ச்சி - மிக இழிவான செயலாகும்.

9. ஐயம் இட்டுண்.

ஐயம் - (இரந்து வருவோருக்குப்) பிச்சை  
இட்டு உண் - முதலிற் கொடுத்துப் பின்னரே நீ உணவு உண்.

10. ஒப்புரவு ஒழுகு.

ஒப்புரவு - உலகநடைமுறையை (அறிந்து)  
ஒழுகு - நீயும் அதற்கமைய நடந்து கொள்.

11. ஒதுவது ஒழியேல்.

ஒதுவது - கல்வி கற்கும் வழக்கத்தை  
ஒழியேல் - கைவிட்டு விடாதே.

12. ஒளவியம் பேசேல்.

ஒளவியம் - பொறாமை காரணமாக, வஞ்சனை நிறைந்த  
வார்த்தைகளை  
பேசேல் - ஒருபோதும் நீ பேசாதே.

13. அஃகம் சுருக்கேல்.

அஃகம் - தானியங்களை (விளைவிப்பதை)

சுருக்கேல் - குறைத்துக் கொள்ளாதே.

(அளந்து கொடுக்கும்போது அளவைக் குறைக்காதே என்றும் கூறலாம்)

14. கண்டொன்று சொல்லேல்.

ஒன்று கண்டு - ஏதாவது ஒன்றைக் கண்டிருந்தும்,

(ஒன்று) சொல்லேல் - அதனைக் கூறாது காணாத  
பிறிதொன்றைக் கூறாதே.

15. நுப்போல் வளை.

நுப் போல் - சொல்லின் முதலில் அல்லது இறுதியில் வரும்  
வழக்கம் இல்லாத நுகரம் ஏனைய எழுத்துக்களோடு கூடிச்  
சொல்லாக்கத்தில் இடம் பெறுவது போல, வளை - நீயும்  
பிறரை அணைத்து நன்மை அடை (இதற்கு நுகரம் ஒன்றே  
சொல்லாக்கத்துக்குப் பயன் படுவது. அதற்காக  
அவ்வரிசையிலுள்ள பயன்படாத ஏனைய பதினொரு  
உயிர்மெய்களும் அரிச்சுவடியில் இடம் பெறுகின்றன. அவ்வாறு  
சுற்றத்தைத் தழுவிக்கொள் என்றும் பொருள் கொள்ளலாம்.)

16. சனி நீராடு.

சனி - சனிக் கிழமை தோறும், நீராடு - எண்ணெய் தேய்த்து  
முழுமும் வழக்கத்தைத் தவற விடாதே.

17. குயம்பட உரை.

குயம்பட - பிறருடைய உள்ளத்தில் மகிழ்ச்சி ஏற்படக் கூடியதாக,

உரை - இனிய வார்த்தைகளையே பேசு.

18. இடம்பட வீடெடேல்.

இடம்பட - தேவைக்கு மேல் அதிக பரப்பளவு கொண்டதாக  
வீடுகளேல் - வீடு கட்டாதே.

(அயலிலுள்ளவர்களின் வீட்டைப் பாதிக்கக்கூடிய திக்குகளில்  
வீடு கட்டாதே என்றும் பொருள் கூறலாம்)

19. இணக்கம் அறிந்து இணங்கு.

இணக்கம் அறிந்து - நட்புக் கொள்ளுவதற்கு வேண்டிய  
இயல்புகள் ஒத்திருப்பதை அறிந்து,

இணங்கு - நீ ஒருவரோடு நட்புக் கொள்.

20. தந்தை தாய் பேண்.

தந்தை, தாய் - பெற்றோரை, பேண் - போற்றிக் காப்பாற்று.

21. நன்றி மறவேல்.

நன்றி - பிறர் செய்த நல்லுதவியை,

மறவேல் - என்றும் மறவாதே.

22. பருவத்தே பயிர் செய்.

பருவத்தே - பொருத்தமான காலத்திலேயே,

பயிர் செய் - அவ்வப் பயிர் வகைகளை உற்பத்தி செய். (உரிய  
காலத்தில் செய்தற்குரிய கடமைகளைச் செய்)

23. மன்று பறித்து உண்ணேல்.

மன்றுபறித்து - நீதிமன்றில் பொய்ச்சாட்சி கூறி,

உண்ணேல் - அவ்வருவாயைக் கொண்டு வாழாதே.

24. இயல்பு அலாதன செயேல்.

இயல்பு அல்லாதன - தல்லோரின் இயல்புக்கு மாறுபட்ட செயல்களை, செய்யேல் - செய்யாதே.

25. அரவம் ஆட்டேல்.

அரவம் - பாம்போடு  
ஆ(ட்)டேல் - விளையாடாதே.

26. இலவம் பஞ்சில் தூயில்.

இலவம் பஞ்சு பொதிந்த மெத்தை, தலையணை நித்திரை செய்வதற்கு ஏற்றவையாகும்.

27. வஞ்சம் பேசேல்.

பிறரை ஏமாற்றும் வஞ்சக வார்த்தைகளைப் பேசாதே.

28. அழகு அலாதன செயேல்.

அழகு அ(ல்)லாதன - பிறர் கண்டு இகழும் படியான செயல்களை, செய்யேல் - செய்யாதே.

29. இளமையிற் கல்.

கற்க வேண்டியவற்றைக் கல்விக்குரிய இனம் வயதிலேயே கற்றுக்கொள்.

30. அறனை மறவேல்.

தருமத்தை (ஒருபோதும்) மறந்து விடாதே.

31. அனந்தல் ஆடேல்.

அனந்தல் - நித்திரையை, ஆடேல் - தூங்கவேண்டிய கால அளவுக்கு மேலே கொள்ளாதே.

32. கடிவது மற.

கடிவது - தீயவை என நல்லோரால் கடியப்படும் செயல்களை மற - விட்டுவிடு.

33. காப்பது விரதம்.

காப்பது - பிற உயிர்களுக்கு எவ்வித தீங்கும் செய்யாது அவற்றைக் காப்பதுவே, விரதம் - உண்மையான நோன்பு ஆகும்.

34. கிழமைப்பட வாழ்.

கிழமைப்பட - பிறர் உன்னோடு விரும்பி நட்புக் கொள்ளத்தக்கவாறு, வாழ் - நற்குண நற்செய்கைகள் உள்ளவனாக வாழ்வாயாக.

35. கீழ்மை அகற்று.

கீழ்மை - தீயனவற்றிலிருந்து, அகற்று - நீங்கிக் கொள். (தீயகுணங்களை நீக்கு). தீயவரோடு சேராது விலகிக்கொள் என்றும் பொருள் கூறலாம்.

36. குணமது கைவிடேல்.

குணமது - நற்குணங்களை கைவிடேல் - (எந்தச் சூழ்நிலையிலும்) கைவிடாதே.

37. கூடிப் பிரியேல்.

கூடி - தல்லவரோடு நட்புக் கொண்டால்,  
அந்நட்பை பிரியேல் - விட்டு விடாதே.

38. கெடுப்பது ஒழி.

கெடுப்பது - பிறருக்கு எவ்வகையிலேனும் தீங்கு செய்வதை  
ஒழி - விட்டுவிடு.

39. கேள்வி முயல்.

கேள்வி - கற்றுணர்ந்த பெரியோர் சொல்லும் நல்லுரைகளைக்  
கேட்டு, முயல் - அவ்வாறு நடக்க முயலுவாயாக.

40. கைவினை கரவேல்.

கைவினை - உனக்குத் தெரிந்துள்ள வித்தைகளை,  
கரவேல் - மறைக்காமல் பிறருக்கும் கற்றுக்கொடு.  
(கைவினை - கைவந்த செயல்கள்.)

41. கொள்ளை விரும்பேல்.

பிறர் பொருளைக் கொள்ளையிட எண்ணாதே.

42. கோதாட்டொழி.

கோது - குற்றமுள்ள, ஆட்டு - விளையாட்டுக்களை (குதாட்டம்  
போன்றவற்றை)  
ஒழி - விட்டொழிப்பாயாக.

43. கௌவை அகற்று.

கௌவை - பிறரைப்பற்றிப் புறங்கூறும் தீய செயலை அகற்று  
- நீக்குவாயாக. (பிறருறும் துன்பம் துடைப்பாயாக)  
கௌவை - துன்பம்.

44. சக்கர நெறிநில்.

சக்கரம் - (ஆக்ஞா சக்கரம்) அரச ஆணைக்கு,  
நெறிநில் - உட்பட்டு நட.

45. சான்றோர் இனத்து இரு.

சான்றோர் இனத்து - அறிவும் ஒழுக்கமும் உள்ள நல்லோருடன்  
இரு - கூடி வாழ்.

46. சித்திரம் பேசேல்.

சித்திரம் - வாய்ச்சாதுரியமாக,  
பேசேல் - இட்டுக்கட்டிப் பேசாதே.

47. சீர்மை மறவேல்.

சீர்மை - நல்ல பண்புகளை  
மறவேல் - கைக்கொண்டு ஒழுக்குவதை மறந்து விடாதே.

48. சுளிக்கச் சொல்லேல்.

சுளிக்க - கேட்பவர் மனம் வருந்தி முகம் சுளிக்கும் படியாக  
சொல்லேல் - கடுஞ்சொற் கூறாதே.

49. சூது விரும்பேல்.

சூதாட்டத்தை விரும்பாதே.

50. செய்வன திருந்தச் செய்.

செய்வன - எக்கருமத்தைச் செய்யினும்,  
திருந்தச் செய் - திருத்தமாகச் செய்துமுடி.

51. சேரிடம் அறிந்து சேர்.

சேரிடம் - நட்புக் கொள்ளும் ஒருவரது தன்மைகளை, அறிந்து  
சேர் - முன்னரே நன்கறிந்து அவரோடு நட்புக் கொள்.

52. சை எனத் திரியேல்.

சை என - பிறர் உனது நடத்தையைக் கண்டு 'சீ' என  
இகழ்த்தக்கவாறு, திரியேல் - நடவாதே.

53. சொற் சோர்வு படேல்.

சொல் - கூறிய பின் நினைந்து வருந்தத்தக்க வார்த்தைகளை,  
சோர்வு படேல் - மறந்தும் கூறாதே.

54. சோம்பித் திரியேல்.

சோம்பேறியாக வாழாதே.

55. தக்கோன் எனத் திரி.

தக்கோன் என - தகுதிபடைத்தவன் என்று நல்லோர்  
புகழும்படியாக, திரி - நடந்து கொள்.

56. தானமது விரும்பு.

தானமது - உள்ளால் பிறகுக்குக் கொடுக்கக் கூடிய  
கொடையை, விரும்பு - விரும்பத்தோடு கொடு.

57. திருமாலுக்கு அடிமை செய்.

திருமாலுக்கு - காக்கும் கடவுளாகிய கண்ணனை,  
அடிமை செய் - வணங்கித் தொண்டுகள் புரி.

58. தீவினை அகற்று.

தீவினை - பாவச் செயல்களைச் செய்வதை,  
அகற்று - நீக்கிவிடு.

59. துன்பத்திற்கு இடம் கொடேல்.

துன்பத்திற்கு - உள்ளத்தில் துயரை வளர்க்கக் கூடிய எச்செயல்  
நிகழினும், இடம் கொடேல் - அதற்காக வருந்தாதே. (அதைத்  
தாங்கும் வலிமையைப் பெறுவாயாக).

60. தூக்கி வினை செய்.

வினை தூக்கி - செய்யப் போகும் காரியத்தினைச் சீர்  
தூக்கிப்பார்த்து, செய் - (நல்ல பயன் தரக் கூடிய  
கருமங்களையே) மேற்கொள் - எண்ணித் துணிக கருமம்.

61. தெய்வம் இகழேல்.

தெய்வத்தைப் பழிக்காதே. (தெய்வத்தின் மேல் பழி சுமத்தாதே).

62. தேசத்தோடு ஒத்து வாழ்.

தேசத்தோடு - நாட்டிலுள்ள நல்லவரோடு,  
ஒத்து வாழ் - மாறுபடாது வாழ்வாயாக.

63. தையல் சொற் கேளேல்.

தையல் - (வஞ்சகமாகப் பேசும்) பெண்ணின்,  
சொற் கேளேல் - சொற்கேட்டு நடவாதே.

64. தொன்மை மறவேல்.

தொன்மை - (நம்மினத்தின்) பண்டைய பெருமைகளை  
மறவேல் - மறந்துவிடாதே - மரபு போற்று.

65. தோற்பன தொடரேல்.

தோற்பன - தோல்வியைத் தரக்கூடிய செயல்களில்,  
தொடரேல் - ஈடுபடாதே.

66. நன்மை கடைப்பிடி.

நன்மை - நல்லன என ஆன்றோர் கூறியுள்ள செயல்களை  
கடைப்பிடி - கைக் கொண்டு ஒழுக்கு.

67. நாடு ஒப்பன செய்.

நாடு - நாட்டிலுள்ள பெரியோர், ஒப்பன செய் - ஒப்புக்  
கொள்ளக்கூடிய செயல்களையே செய்.

68. நிலையில் பிரியேல்.

நிலையில் - பிறர் மதிப்பில் உயர்ந்து நிற்கும் நிலையில் இருந்து, பிரியேல் - தாழ்ந்து விடாதே. (கொண்ட குறிக்கோளைக் கைவிடாதே எனவும் கூறலாம்).

69. நீர் விளையாடேல்.

நீர் - உயிராபத்துத் தரக்கூடிய ஆழமான நீர்நிலையில் விளையாடேல் - நீந்தி விளையாடாதே.

70. நுண்மை நுகரேல்.

நுண்மை - கொஞ்சம் தானே என எண்ணிச் சிற்றுண்டி வகைகளை, நுகரேல் - அடிக்கடி உண்ணாதே.

71. நூல் பல கல்.

நூல்பல - அறிவு நூல்கள் பலவற்றையும், கல் - தேடிக் கற்றுக்கொள்.

72. நெற்பயிர் விளை.

நெற்பயிர் - தமக்கும் பிறர்க்கும் உணவு தரும் நெற்பயிரை, விளை - விளைவித்தல் வேண்டும்.

73. நேர்பட ஒழுகு.

நேர்பட - நேர்மையான இயல்பு உள்ளவனாக, ஒழுகு - நடந்து கொள்.

74. நைவினை நணுகேல்.

நைவினை - செய்துவிட்டு உள்ளம் வருந்தும்படியான செயல்களில், நணுகேல் - பங்கு பற்றாதே.  
நைதல் - வருந்துதல்.

75. நொய்ய உரையேல்.

நொய்ய - பயனற்ற வார்த்தைகளை, உரையேல் - கூறாதே.

76. நோய்க்கு இடங் கொடேல்.

நோய்க்கு - நோய் தொற்றிக் கொள்ளுவதற்கு,  
இடங்கொடேல் - இடம் கொடாதே (பரிசாரங்களை முன்னரே தேடிக் கொள்).

77. பழிப்பன பகரேல்.

(கூறுவது கேட்டுப் பிறர்) பழிப்பன - பழிக்கக் கூடிய வார்த்தைகளை, பகரேல் - கூறாதே.

78. பாம்பொடு பழகேல்.

பாம்போடு உறவு கொள்ளாதே. (விடப்பாம்பு போன்ற தீயவரோடு பழகாதே).

79. பிழைபடச் சொல்லேல்.

பிழைபட - பிறர் குற்றம் காணக் கூடியதான வார்த்தைகளை, சொல்லேல் - கூறாதே. (ஆராய்ந்து பேசு).

80. பீடு பெற நில்.

பீடு - பெருமை, பெறநில் - உண்டாகும்படி நடந்து கொள்.

81. புகழ்ந்தாரைப் போற்றி வாழ்.

புகழ்ந்தாரை - பிறரால் நல்லோர் எனப் புகழப்படுபவரது நற்குணங்களை அறிந்து, போற்றிவாழ் - அவற்றை நீயும் கைக்கொண்டு ஒழுகு. (உனது என்னென்ன தன்மைகள் பிறரால் புகழப்படுகின்றனவோ, அவ்வொழுக்கங்களைக் கைவிடாது ஒழுகுவாயாக).

82. பூமி திருத்தி உண்.

பூமி திருத்தி - மண்ணைப் பண்படுத்தும் உழவுத் தொழிலை மேற்கொண்டு, உண் - அதன் பயனை நுகர்ந்து வாழ்வாயாக.

83. பெரியாரைத் துணைக் கொள்.

பெரியாரை - அறிவாற்றல் மிக்க நல்லோரை, துணைக் கொள் - உறுதுணையாகக் கொண்டு வாழ்.

84. பேதைமை அகற்று.

பேதைமை - உனது அறியாமையை, அகற்று - (கல்வி, கேள்விகள் மூலம்) நீக்கிக் கொள்.

85. பையலொடு இணங்கேல்.

பையலொடு - அறிவற்ற சிறுவர்களோடு, இணங்கேல் - நட்புக் கொள்ளாதே - சிற்றினம் சேரேல்.

86. பொருள்தனைப் போற்றி வாழ்.

பொருள்தனை - தேடிய செல்வத்தை (புதைத்து வைக்காது)  
போற்றி - எவ்வெவ் அறவழிகளிற் செலவிடப்பட வேண்டுமோ  
அவ்வழிகளை அறிந்து கடைப்பிடித்து ஒழுக்கி,  
வாழ் - வாழ்வாயாக.

87. போர்த் தொழில் புரியேல்.

போர்த் தொழில் - (சமூகத்தில் வாழ்வாரோடு) வீண்சண்டை,  
புரியேல் - செய்யாதே. (சமாதான வாழ்வே சிறந்தது).

88. மனம் தடுமாறேல்.

மனம் - உள்ளமானது, தடுமாறேல் - கலங்காது திடமாக  
எக்கருமத்தையும் செய்வாயாக.

89. மாற்றானுக்கு இடங்கொடேல்.

மாற்றானுக்கு - உனது பகைவனுக்கு,  
இடங்கொடேல் - அவன் உனக்கு அழிவு செய்யக் கூடிய  
சந்தர்ப்பத்தைக் கொடுக்காதே.

90. மிகைபடச் சொல்லேல்.

மிகைபட - உண்மைக்கு மாறாக எதையும் அதிகப்படுத்தி,  
சொல்லேல் - பேசாதே.

91. மீதூண் விரும்பேல்.

மீதூண் - அளவுக்கு அதிகமான உணவை,  
விரும்பேல் - உட்கொள்ள ஆசை கொள்ளாதே.

92. முனை முகத்து நில்லேல்.

முனை முகத்து - வீண் சச்சரவுகள் நடக்கும் இடத்தில்  
நில்லேல் - நிற்காதே.

93. மூர்க்கரோடு இணங்கேல்.

மூர்க்கரோடு - தீயவரோடு, இணங்கேல் - உறவு கொள்ளாதே.

94. மெல்லின் நல்லாள் தோள் சேர்.

மெல்லின் நல்லாள் - மென்மையான நற்பண்புகள் அமைந்தவளை,  
தோள் சேர் - மனையாளாகப் பெற்று இல்லறம் நடத்து.

95. மேல் மக்கள் சொல் கேள்.

மேல் மக்கள் - கற்றறிந்த நல்லோரது,  
சொல் கேள் - அறிவுரை கேட்டு அதன்படி நட.

96. மை விழியார் மனை அகல்.

மைவிழியார் - காமமூட்டும் மைதீட்டிய விழிகளையுடைய  
வேசியரது, மனை அகல் - வீட்டை நெருங்காதே.

97. மொழிவது அறமொழி.

மொழிவது - எதனையும் கூறும்போது,  
அறமொழி - சந்தேகத்திற்கு இடமின்றித் திட்ட வட்டமாகக்  
கூறு.

98. மோகத்தை முனி .

மோகத்தை - தவறான இச்சைகளை,  
முனி - வெறுத்து ஒதுக்கு.

99. வல்லமை பேசேல் .

வல்லமை - உன்னுடைய ஆற்றலைப்பற்றி,  
பேசேல் - (தேவையற்ற இடத்தில்) நீயே புகழ்ந்து பேசாதே.

100. வாது முன் கூறேல் .

முன் - பெரியோர் முன்னிலையில், வாது - வீணான விதண்டா  
வாதங்களை, கூறேல் - கூறாதே.

101. வித்தை விரும்பு .

வித்தை - பல்வேறு கலைகளையும், விரும்பு - ஆசையோடு  
கற்றுக் கொள்.

102. வீடு பெற நில் .

வீடு பெற - வீடுபேற்றை (முத்தியை) அடைவிக்கக் கூடிய  
வழிகளை அறிந்து, நில் - அவ்வழிகளைக் கடைப்பிடித்து  
ஒழுகு.

103. உத்தமனாய் இரு .

உத்தமனாய் - சொல்லும், நினைவும், செயலும் தூயவனாய்,  
இரு - வாழ்வாயாக.

104. ஊருடன் கூடிவாழ்.

ஊருடன் - ஊர்மக்களுடன், கூடிவாழ் - ஒன்றுபட்டு இணங்கி வாழ்.

105. வெட்டெனப் பேசேல்.

வெட்டு என - வாளால் வெட்டுவது போன்ற துன்பத்தரும் கடுஞ்சொற்களை, பேசேல் - பேசாதே.

106. வேண்டி வினை செயேல்.

வேண்டி - பிறருக்குக் கேடுகூழ வேண்டும் என எண்ணி, வினை செய்(ய்)யேல் - தீவினை செய்யாதே.

107. வைகறைத் துயில் எழு.

வைகறை - அதிகாலையில், துயில் எழு - நித்திரை விட்டெழும்பு.

108. ஒன்னாரைச் சேரேல்.

ஒன்னாரை - பகைவர்களோடு, சேரேல் - எக்காரணங்கொண்டும் சேருதல் வேண்டாம்.

109. ஓரம் சொல்லேல்.

ஓரம் - நடுவுநிலை தவறி ஒருபக்கம் சார்ந்து, சொல்லேல் - பொய்ச் சாட்சி சொல்லாதே.



240

10

24